

**A**zərbaycan haqq savaşında  
tək deyildi, onun haqlı  
mövqeyini müdafiə edən  
dövlətlər də var idi. Belə dövlətlərin  
ön sıralarında isə Türkiyə  
və Pakistan addımlayırdı. Ermənistanın  
işğalçı dövlət olaraq tanınmasında,  
torpaqlarımızın azad olunmasında  
bu iki dost və qardaş ölkə Azərbaycanın  
haqlı savaşını, mübarizəsini diplomatik  
yollarla bütün beynəlxalq tədbir və  
görüşlərdə müdafiə edərək Azərbaycanın  
yanında olmuş, bizi mübarizə meydanında  
tək qoymamışlar.

# Sınanılmış dostluq, sarsılmaz birlik



27 sentyabr 2020-ci ildə erməni təcridatı batı nəticəsində başlanan 44 günlük Vətən müharibəsinin davam etdiyi günlərdə də bu qardaş dövlətlər Azərbaycanla bir yerdə, eyni mövqedə idilər. Bununla ölkəmizin haqq işini bütün dairələrdə müdafiə etmiş, düşmən üzərində Zəfərin qazanılmasına siyasi dəstəklərini əsirgəməmişdilər.

Azərbaycan, Türkiyə və Pakistan bu gün də bir yerdədir. Əvvəlki ildəkindən də güclü və qüdrətlidirlər. Çoxlarının qib-tə etdiyi bu dostluğun, bu qardaşlığın təməli möhkəm, sarsılmaz dayaqdır. Zaman keçdikcə bu dostluq, bu əməkdaşlıq daha da inkişaf edir və dərinləşir.

Mayın 28-də - ölkəmizin Müstəqillik Günündə Azərbaycan, Türkiyə və Pakistan dövlətlərinin Laçın şəhərində bir araya gələrək görüşməsi, Üçtərəfli Zirvə görüşünün keçirilməsi bunu bir daha sübut etdi. Prezident İlham Əliyevin Türkiyə Prezidenti Rəcəb Tayyib Ərdoğan və Pakistanın Baş naziri Şəhbaz Şəriflə işğaldan azad edilmiş və sürətlə gözəl şəhərə çevrilən Laçında görüşməsi Ankara-Bakı-İslamabad əlaqələrinin yüksək səviyyədə olduğunu bütün dünyaya göstərdi.

Azərbaycan Prezidenti çıxışı zamanı liderlərin Müstəqillik Günündə ölkəmizə səfər etməsini yüksək dəyərləndirərək vurğuladı: "Bu gün əziz qardaşlarımızın - Türkiyə Prezidentinin və Pakistanın Baş nazirinin bizimlə bərabər bu bayram tədbirlərində iştirakı, bizə göstərilən dəstək və həmrəylik artıq tamamilə yeni dünya miqyasında reallıqlar yaradır. Bizim gücümüz birliyimizdədir. Bu gün birliyimizi üçtərəfli formatda bir daha təsdiqlədik".

Şəhbaz Şərif də Azərbaycanın Müstəqillik Gününü bir yerdə qeyd etməyin çox yaddaşqalan bir gün olduğunu vurğuladı: "Bu gün - 1998-ci il mayın 28-də Pakistan nüvə dövlətinə çevrilmişdir. Bu səbəbdən bu gün bu tədbirdə iştirak etmək mənim üçün çox böyük şərəfdir".

Rəsmi Bakı bu görüş zamanı həm də dünyaya Laçında yaradılmış şəraiti, işğaldan azad olunmuş ərazilərdə aparılan bər-

pa və yenidənqurma işlərinin möhtəşəmliyini nümayiş etdirdi. Həmin gün Laçın Beynəlxalq Aeroportunun açılışı da keçirildi. Azərbaycan bu qətiyyətli addımı ilə Laçının və işğaldan azad edilmiş digər bölgələrin ölkəmizin tarixi əraziləri olduğunu bir daha beynəlxalq ictimaiyyətin diqqətinə çatdırdı. İşğaldan azad olunmuş ərazilərdə aparılan quruculuq işləri növbəti dəfə dünyaya göstərdi ki, əgər bu region ermənilərə məxsus olsaydı, vəhşicəsinə uçurub-dağıtmazdılar, yandırmazdılar. 30 ilə yaxın müddət ərzində işğal etdikləri rayon və kəndləri qarət etməzdilər, tarixi, dini, mədəni, sosial, inzibati və yaşayış binalarını söküb dağıtmazdılar.

Türkiyə və Pakistan liderlərinin müstəqilliyimizin 107-ci ildönümündə Laçına səfər etmələrini xalqımız böyük qürurla qarşıladı ki, bu da səbəbsiz deyildi. Qardaş Türkiyə NATO-nun üzvü, dost Pakistan isə nüvə dövlətidir. Belə qüdrətli ölkələrin Azərbaycanın yanında olması gücümüzü, qüvvəmizi və nüfuzumuzu daha da artırır. Prezident İlham Əliyev liderlərin görüşündə bu barədə demişdir: "Xüsusilə bu bölgədə, 30 il ərzində işğal altında qalan Laçın şəhərində bizim birgə olmağımız böyük rəmzi mənə daşıyır. Çünki 44 günlük İkinci Qarabağ müharibəsi zamanı bizi Türkiyə və Pakistan dəstəkləmişdir. Türkiyənin və Pakistanın dəstəyi bizi ruhlandırır, bizə əlavə güc verirdi. Bu böyük siyasi və mədəni dəstəyə görə biz hər zaman qardaş ölkələrin rəhbərlərinə, qardaş xalqlara minnətdarıq".

Pakistanın Baş naziri Şəhbaz Şərif də çıxışı zamanı Hindistanın ərazilərinə hücumundan danışarkən ölkəsinin hərbi qüdrəti ilə yanaşı, onlara Türkiyə və Azərbaycanın verdiyi dəstəyi də vurğuladı: "Pakistan Hindistan tərəfindən hücumla məruz qaldı və əziz qardaşım Rəcəb Tayyib Ərdoğan, bizim türkiyəli olan qardaş və bacılarımız dərhal Pakistanı dəstəklədilər. Əziz qardaşım İlham Əliyev də, azərbaycanlı bacı və qardaşlarımız da eyni qətiyyəti göstərdilər. Onlar Azərbaycanın və Pakistanın həmrəy olduğunu nüma-

yiş etdirdilər. Bu dərhal baş verdi. Bu bizim tariximizin ən gözəl anlarından biri idi ki, üç qardaş ölkə vahid ailə olaraq bir araya gəldilər. Çətin zamanda bir araya gəldilər. Biz bunu heç vaxt unutmayacağıq. İnanın mənə ki, qardaşım, Prezident Ərdoğanın və əlbəttə, əziz qardaşım Prezident İlham Əliyevin verdiyi dəstəyin əvəzini mən heç vaxt çıxı bilmərəm".

Müstəqillik Günündə liderlərin Laçın görüşündə Türkiyə Prezidenti Rəcəb Tayyib Ərdoğanın iştirakı böyük önəm daşıyır. Qardaş ölkənin dövlət başçısı görkəmli şairimiz Səməd Vurğunun "Azərbaycan" şeirini söyləməklə Türkiyə ilə Azərbaycanın bir millət olduğuna işarə etdi, 86 milyon Türkiyə vətəndaşının salamını çatdırmaqla iki dövlətin birliyini göstərdi: "Bəli, obamız, yuvamız və göz bəbəyimiz Azərbaycan ilə aramızdakı məhəbbəti, inşallah, gücləndirərək davam etdirəcəyik. Bu xoş gündə olduğu kimi, Allah göstərməsin, çətin günlərdə də Azərbaycan xalqının hər zaman yanında olacağıq. Rəbbimdən Azərbaycan-Türkiyə qardaşlığını əbədi və daimi etməsini diləyirəm".

Müstəqillik Günündə Laçında Azərbaycan, Türkiyə və Pakistan liderlərinin görüşü üç ölkə arasında əməkdaşlığın bundan sonra daha da güclü şəkildə davam edəcəyini bir daha təsdiq etdi. Yaddaşlarda dərin iz salmış tarixi görüş bu iki qüdrətli dövlətin başçılarının, ictimaiyyətinin Prezident İlham Əliyev şəxsiyyətinə hörmətini də göstərdi. Laçın görüşündə Ankaranın, Bakının və İslamabadın qlobal miqyasda bir olduqlarını bütün dünya gördü.

Bu Zirvə görüşü Azərbaycan-Türkiyə-Pakistan birliyini, qardaşlığını daha da möhkəmləndirməklə yanaşı, üç qardaş ölkə arasında qarşılıqlı münasibətlərin inkişafında yeni bir mərhələ olacaq. Zaman keçdikcə bu üç ölkənin iştirakı ilə yeni güc və inkişaf mərkəzi formalaşacaq. Dost, qardaş ölkələrlə qarşılıqlı əməkdaşlıq dərinləşdikcə, Azərbaycanın da gücü, qüdrəti, beynəlxalq nüfuzu daha da artacaq.

*Vahid MƏHƏRRƏMOV,  
"Azərbaycan"*